



SAMBAWÁ

GIYA SA PAGSAMBA KAN BANWAAN NIN DIÓS

SOLEMNIDAD NI SANTA MARÍA INÂ KAN DIÓS
01 ENERO 2024 • TAON B • PUTI

RITO SA PAGPOÓN

Patarátará

C — Sine-celebrar niato bilang sarong Simbahan an Solemnidad ni Santa María bilang Inâ kan Diós. Angay na gayong pônan an bâgong taon sa pagtao nin dakulang onra ki Santa María. Nin huli kan saiyang dakulang pagtubod siya an nagin Inâ kan Paratubos, an Akì kan Diós. Siya man satuyang Inâ na dai nagpabayà. Arog niya, acoon asin kuyogon man niato an kabôtan kan Kagurangan sa bilog na taon na ini.

Antifona sa Paglaog

(Is 9, 6) (*Tindog*)

(*Sinasambit kun mayo nin Awit sa Paglaog*)

Salve, Banal na Magurang Inang nangakì kan Hade, na naghahade sa langit asin dagâ sa kapanahonan kan mga panahon.

Pagpangurus asin Pagtaong-galang

P — Sa ngaran kan Amâ, asin kan Akì, asin kan Espiritu Santo.

B — Amen.

P — An Kagurangan mapasindio.

B — Asin sa saimong espiritu.

Gawe nin Pagsolsol

P — Mga tugang, acoon ta an satong mga kasâlan, tanganing magkanigo kitang magelebrar kan mga banal na misterio.

P — Ika na sinugo sa pagpaomay kan mga nagsosolsol: Kagurangan, maherak ka.

B — Kagurangan, maherak ka.

P — Ika na nagdigdi sa pagapod kan mga parakasalà: Cristo, maherak ka.

B — Cristo, maherak ka.

P — Ika na nagtutukaw sa tóo kan Amâ sa pagsurog samo: Kagurangan, maherak ka.

B — Kagurangan, maherak ka.

P — Maherak man lugod sato an Diós na makakamhan asin, pakapatawada an satong mga kasâlan, darahon kita sa buhay na daing kasagkoran.

B — Amen.

Kamurawayan

Gabos — Kamurawayan sa Diós sa kaitaasan asin sa dagâ katoninongan sa mga tawong marahay an boót. Inoomaw mi ika, ronorokyaw mi ika, sinasamba mi ika, pinapamuraway mi ika, pinapasalamatan mi ika huli kan dakula mong kamurawayan, Kagurangan na Diós, Hadeng langitnon, Diós Amang makakamhan. **Kagurangan Aking Bogtong Jesu Cristo, Kagurangan na Diós, Cordero kan Diós, Aki kan Amâ, ika na nagpaparà kan mga kasâlan kan kinâban, kaheraki kami; ika na nagpaparà kan mga kasâlan kan kinâban, akoa an samong pakimaherak; ika na nagtutukaw sa too kan Amâ, kaheraki kami. Ta ika sana an Banal, ika sana an Kagurangan, ika sana an Orog Kahalangkaw, Jesu Cristo, kaiba kan Espiritu Santo: sa kamurawayan kan Diós Amâ.** Amen.

Colecta

P — Mamibi kita.

O Diós, na sa mabungang pagka-virgen ni Santa María, nagwaras sa katawohan nin mga premio nin daing-sagkod na kaligtasan, itugot mo, namimibi kami, na mamatean mi na siya nangangadyi para samo, na huli saiya magkanigo kaming magako kan saiyang Akì, burabod nin buhay. Siya, na kaiba mong nabubuhay asin naghahade, kasarô kan Espiritu Santo, Diós, sa gabos na kapanahonan kan mga panahon.

B — Amen.

LITURGIA KAN TATARAMON

Enot na Babasahon (*Tukaw*)

(Numero 6, 22-27)

An babasahon nagpapahayag kan bendicion nin sarong padí na ginamit man kan mga enot na Cristiano sa pagtapos kan saindang pagsamba. Digdi hinahagad niato an pagkaherak asin bendicion kan Diós tanganing sumirang sa sato an saiyang lalawgon.

Pagbasa sa Libro nin mga Numero

Nagtaram an KAGURANGAN ki Moises, na an sabi: "Magtaram ka ki Aaron asin sa saiyang mga aki: Siring kamo magbebendicion sa mga Israelita; magsabi kamo sainda: Bendicionan ka kan KAGURANGAN asin bantayan! Pasirangon saimo kan KAGURANGAN an saiyang lalawgon asin kaugayan ka! Buksan saimo kan KAGURANGAN an saiyang lalawgon asin warasan ka nin katoninongan! Sa siring mangingibabaw an sakong ngaran sa mga Israelita, asin bebendicionan ko sinda."

Tataramon kan Kagurangan.
Gabos — Salamat sa Dios.

Salmo Responsorial

(Salmo 67, 2-3. 5. 6. 8)

S — Bendicionan kita kan Diós, huli ta siya maheherakan.

1. Kaugayan kita kan Diós asin bendicionan; paliwanagon niya sato an saiyang lalawgon, na maaraman sa bilog na dagâ an saimong paglitas. (S)
2. Mag-ogma asin magkurahaw an mga katawohan, ta hinuhukoman mo an kinâban sa kasuripotan, hinuhukoman mo an banwaan sa katanasan, asin an katanasan, asin an katawohan sa dagâ inaantabayan. (S)
3. Magpasalamat saimo an mga banwaan, O Diós, magpasalamat saimo an gabos na banwaan! (S)
4. Bendicionan kita kan Diós, matakot saiya an gabos na poró kan dagâ! (S)

Ikaduwang Babasahon

(Galacia 4, 4-7)

Huli ki Cristo, itinao satuya kan Diós an gabos. Si Santa María nagkaigwang dakulang katongdan sa pagpamidbid kan Diós kun kaya maninigo kitang mag-apod "Abba, Amâ."

Pagbasa sa Surat ni San Pablo sa mga taga-Galacia

Alagad, kan mag-abot an kapanoan kan panahon, isinubol kan Diós an saiyang Akì, namundag sa babaé, namundag sa irarom kan Ley, tanganing mabalukat niya an mga nasa irarom kan Ley, tanganing maako ta an pagpamugtak sato na mga akì. Patotoo na kamo mga akì: isinubol kan Diós an Espíritu kan saiyang Akì sa satong mga puso, espíritu na nagkukurahaw: "Abba! Amâ!" Kayâ, bako ka nang oripon, kundi akì; asin kun akì, kun siring paramana man, huli sa Diós.

Tataramon kan Kagurangan.
Gabos — Salamat sa Diós.

Pagrokyaw

(Heb 1, 1-2) (*Tindog*)
(*Sinasambit kun dai inaawit an Alleluia*)

Allelúia, allelúia! Kaidto an Diós nagtaram sa satong mga magurang sa mga profeta; ngonian siya nagtaram sa sato sa saiyang Akì. Allelúia, allelúia!

Evangelio

(Lucas 2, 16-21)

P — An Kagurangan mapasaindo.

B — Asin sa saimong espíritu.

P —  Pagbasa kan banal na Evangelio susog ki San Lucas.

B — Kamurawayan saimo, Kagurangan.

Nagduman sindang naghihidali asin nakua si María, si José saka an omboy na nahuhulid sa bahugan. Pagkahiling, nagpahayag sinda kan tataramon na isinabi dapít sa sadit na aking ini. An gabos na nakadangog nagngalas sa mga itinaram sainda kan pastor. Alagad ini gabos rinirimpis ni María, tinutungkosan sa saiyang puso. Nagbalik an mga pastor, pinapamuraway asin inoomaw an Diós huli sa gabos na nagdangog asin nahiiling, susog sa itinaram sainda. Kan mabilog na an walong aldaw para sa saiyang circuncision, ngingaranan siyang Jesus, ngaran na itinao saya kan angel bago siya ipangidam.

P — Marahay na Bareta kan Kagurangan.

B — **Pag-omaw saimo Cristo.**

Homilia (*Tukaw*)

Pagrokyaw kan Pagtubod (*Tindog*)

Credo Niceno-Constantinopolitano

Gabos — Nagtubod ako sa sarong Diós Amang makakamhan, kaggibo kan langit asin dagâ, kan gabos na nahiiling asin dai nahiiling.

Asin sa sarong Kagurangan na si Jesu Cristo, Bogtong na Aki kan Diós, asin namundag gikan sa Amâ bago kan gabos na panahon. Diós na gikan sa Diós, ilaw na gikan sa ilaw, totoong Diós na gikan sa totoong Diós, ipinangaki, dai linalang sarô sa pagka-Diós sa Amâ: huli saiyang nagkaigwa kan gabos. Huli sa satong mga tawo asin huli sa satong kaligtasan naghilig siya hale sa kalangitan.

(*Sa mga minasunod na tataramon, abot sa asin nani-tawo, an gabos minaduko.*)

Asin nani-laman huli kan Espíritu Santo ki Virgen María, asin nani-tawo.

Ipinako pa sa cruz para satô kan panahon ni Poncio Pilato; nagtios sagkod sa kagadanan asin ilinobong, asin kan ikatulong aldaw nabuhay-liwat susog sa mga kasuratan, asin suminakat sa langit, nagtutukaw sa tóo kan Ama. Asin mamuraway na mabalik, sa paghukom sa mga buhay asin mga gadan, an saiyang kahadean daeng katapusan. Asin sa Espíritu Santo, Kagurangan asin kagtao nin buhay: na gikan sa Ama asin sa Akì. Siya kaiba kan Amâ asin kan Akì, sabay na sinasamba asin pinapamuraway: siya nagtaram sa paagi nin mga profetas. Asin sa sarô, banal, catolico asin apostolicong Simbahan. Nagpapahayag ako nin pagtubod sa sarong bonyag, sa pagpatawad nin mga kasâlan. Asin naghalat ako kan pagkabuhay-liwat nin mga gadan, asin kan buhay sa maabot na panahon. Amen.

Pamibi nin Banwaan

P — Nagrromdom kan pagtubod asin pagsarig ni Santa María, ipaabot niato sa Amâ an satuyang mga pangangaípo sa pagpoon kan bâgong taon.

S — Kagurangan, hinanyoga an samong pamibi.

1. Tanganing sa pagsurog ni Santa María asin huli kan saindang mga tataramon asin gibo, an mga pamayo kan Simbahan maghigos sa pagpadayupot kan banwaan kan Diós ki Cristo, ipamibi niato sa Kagurangan. (S)

2. Tanganing an bâgong taon magin panahon nin danay na pag-uswag kan buháy na pagtubod, kan naglalaad na paglaom asin kan pagkamoot na nakakaabot sa mga tawong naging parte kan satuyang buhay, ipamibi niato sa Kagurangan. (S)

3. Tanganing an mga nagagabatan sa buhay dara nin kasakitan makakua nin katoninongan asin

kaginhawahan sa paghorop-horop kan mga pagsakit ni Santa María, ipamibi niato sa Kagurangan. (S)

4. Tanganing kita gabos bilang sarong comunidad magpadagos kan Tataramon kan Diós sa satuyang mga puso asin magsimbag sa agyat kaini sa espíritu nin kahuyoan nin boot ni Santa María, ipamibi niato sa Kagurangan. (S)

5. Tanganing sa tabang kan pamibi ni Santa María, an naghehelang makamate nin ginhawa asin an mga gadan makalaog sa kahadean kan Amâ sa langit, ipamibi niato sa Kagurangan. (S)

P — Langitnon na Amâ, pinili mo si Santa María na magin inâ kan saimong Akì, tabangi kami huli kan saiyang pamibi na pahalagahan an misterio kan pagkabuhay, pagkagadan asin pagkabuhay-liwat ni Cristo samong Kagurangan.

B — Amen.

LITURGIA KAN EUCARISTIA

Pagdolot (*Tukaw*)

(*Sinasambit kun mayong Awit sa Pagdolot*)

P — Inoomaw ka, Kagurangan, Diós nin gabos...

B — **Pag-omawon an Diós sagkod pa man.**

P — Inoomaw ka, Kagurangan, Diós nin gabos...

B — **Pag-omawon an Diós sagkod pa man.**

P — (*Tindog*) Magpamibi kamo, mga tugang...

B — Akoon man lugod kan Kagurangan an atang sa saimong mga kamot para sa kaomawan asin kamurawayan kan saiyang ngaran, para man sa pakinabang niato asin kan bilog niyang banal na Simbahan.

Pamibi sa mga Dolot

P — O Diós na marahayon, na nagpoon asin nagtapos kan gabos na marahay, warasan samong nag-oogma sa solemnidad kan banal na Inâ kan Diós, na siring na nagmumuraway kami sa kapinônan kan saimong gracia mag-ogma man sa kapanoan kaini. Huli ki Cristo na samong Kagurangan.

B — Amen.

Prefacio I

ki Santa Maríang Virgen

An pagka-Inâ ni Santa Maríang Virgen

P — An Kagurangan
mapa-saindo.

B — **Asin sa saimong Espíritu.**

P — Lítaas an mga puso.

B — **Initaas mi na sa Kagurangan.**

P — Magpasalamat kita sa Kagurangan, satuyang Diós.

B — **Maninigo asin Dapat.**

Totoong maninigo asin dapat, matanos asin nakakaligtas, na danay asin minsan saen magpasalamat kami saimo: Kagurangan, banal na Amâ, Diós na makakamhan na daing kasagkoran huli ki Cristo samong Kagurangan: Asin sarabay na mag-omaw, magrokyaw asin magharubay saimo sa solemnidad kan pagka-Inâ ni Santa María, danay na Virgen.

Ipinangidam niya an Bogtong mong Aki sa lindong kan Espiritu Santo, siring man, danay an kamurawayan kan pagka-virgen, pinalakop niya sa kinâban an liwanag na daing kasagkoran, si Jesu Cristo samong Kagurangan.

Huli saiya an mga Angeles nagoomaw kan saimong kamahalan, nagsasamba an mga Dominaciones, nagtatakip an mga Potestades. An mga Virtudes kan kalangitan, asin an mga banal na Serafines, boronyog asin maogmang nagcecelebrar. Aut pa man lugod na ipagboót mo na makasanong sainda an samong mga tingog, malodok na nagpapahayag nin pagtubod na nagsasabi: Kaya kami, kaiba an gabos na mga Angeles nagoomaw saimo, sa maogmang celebracion na nagrorokyaw:

Gabos — Banal, Banal, Banal an Kagurangan Diós ni mga hukbô. An langit asin dagâ pano kan Saimong kamurawayan. Hosánnâ sa kaitaasan. Paladan an minadigdi sa ngaran kan Kagurangan. Hosánnâ sa kaitaasan.

Pamibi sa Eucaristia (Luhod)

P — Misterio kan Pagtubod.

B — **An pagkagadon mo, Kagurangan, ipinapamareta niamo, an Pagkabuhay mo liwat ipinapahayag, sagkod na ika magdatong.**

P — Huli saiya, asin kaiba niya...
B — **Amen.**

RITO SA PAGCOMUNION

Ama Niamo (Tindog)

P — Natukdoan kan mga...

Gabos — Ama niamo, na yaon sa langit...

P — Agawa kami sa gabos...

B — **Huli ta saimo an kahadean...**

P — Jesu Cristong Kagurangan...

B — **Amen.**

Pagpahayag kan Katoninongan

P — An katoninongan...

B — **Asin sa saimong espiritu.**

P — Magpatinaraohan kamo nin katoninongan.

Cordero

B — **Cordero kan Diós...**

Pag-alok sa Pagcomunion (Luhod)

P — Uya an Cordero kan Diós...

Gabos — Kagurangan bako akong maninigo...

Antifona sa Comunion

(Heb 13, 8) *(Tindog)*

(Sinasambit kun mayong Awit sa Comunion)

Si Jesu Cristo kasoodma asin ngonian, asin sa kapanahonan.

Pamibi Pakacomunion

P — Mamibi kita.

Kagurangan, maogma kaming nag-ako nin mga langitnon na sacramento: warasan, namimibi kami, na ini makatabang sagkod sa buhay na daing kasagkoran para samong nagmumuraway sa pagpahayag ki Santa María danay na Virgen, Ina kan saimong Aki asin Inâ kan Simbahan. Huli ki Cristo samong Kagurangan.

B — **Amen.**

P — Ipamugtak niya an saindong mga aldaw asin gibo sa saiyang katoninongan, himateon an mga pamibi digdi asin saen man, asin darahan kamong maogma sa buhay na daing kasagkoran.


B — **Amen.**

P — Asin an bendicion kan Diós na makakamhan, Amâ, asin Akì, **†** asin Espiritu Santo, maghilig asin magdanay saindo sagkod pa man.

B — **Amen.**

P — Lakaw kamo sa katoninongan ni Cristo.

B — **Salamat sa Diós.**



RITO SA PAGTAPOS

Solemneng Bendicion

P — An Kagurangan mapasaindo.

B — **Asin sa saimong espiritu.**

P — Magduko kamo sa pagbendicion.

An Diós, burabod asin ginikanan nin gabos na bendicion, magwaras saindo kan gracia, magpabolos kan kadagaan kan saiyang bendicion, asin magbantay saindo na magin talingkas asin ligas sa bilog na taon.

B — **Amen.**

P — Atamanon niya saido an kadalisayan nin pagtubod, warasan an pagkamasarig nin paglaom, na nagtatagal sagkod sa katapusan, an pagkamoot kaiba an banal na pagkamatiniós.

B — **Amen.**